

ዓርቢ ስቅለት

ሚያዝያ 22 2013 (4/30/2021)



ተሰቅለ ተሰቅለ ተሰቅለ ወላሙ ቤዛ ኩሉ ኮነ፤ በመስቀሉ ቤዘውን እሞት ባልሓነ

ንባባት፡ ኢሳያስ 52፡ 13-53፡ 12፤ ዕብ 4፡ 14-5፡ 9፤ ማቴ 27፡ 32-44።

ፍሉይ ዕለት አምላክን ሰብን ብመስዋዕቲ ወዲ አምላክ ዝተዓርቁሉ። ሕይወት ክርስቶስ ብምልኡ ብዓርቢ ስቅለት አብቲ ዝለዓለ መግለጺ ተልእኮ በጺሑ። ኩልና ብክርስቶስ ድሒና መሰል ውልዱነት ደቂ አምላክ ናይ ምዃን በቛዕና። ኢየሱስ ክርስቶስ ምእንታና በጃ ኮይኑ አፍደገ ሰማይ ከፊቱልና አሎ። እሺ ኢልካ ምእንታው ናይ ነፍሲ ወከፍና ግደ እዩ።

ክልተ አሕዋት አብ ሓደ ገዛ ብሓንሳብ ዝነበሩ ነሮም። እቲ ዓቢ ቅኑዕ ሰራሕተኛ አምላክ ዝፈርሕ እንክኸውን እቲ ንእሽቶይ መጠፋፍኢ፤

ሰራቕ ብረት ገሩ ዝዕምጽ ንክፍአት ድሕር ዘይብል ነሩ። እቲ ንእሽቶይ ኩሉ ጊዜ አምስዩ ሰኪሩ ብዙሕ ገንዘብ ሰራቕ ይአቱ ነሩ። እቲ ዓቢ ሓው ብዙሕ ጊዜ እዚ እትገብሮ ሕደጎ ክፉእ ኢኻ ትገብር ዘሎኻ እናበለ ኩሉ ጊዜ ይመኽሮን ይልምኖን ነሩ። እንተ ኾነ እቲ ንእሽቶይ ውሉድ ምስማዕ አብዩ።

ሓደ ምሸት እቲ ንእሽቶይ ሓው እናሃደመ ብረት ትኪ እናውጽኦ ክዳውንቱ ኩሉ ደም ተጸይቁ አብ ገዛ አተወ። ሰብአይ ቀቲለ እናበለ እናአንቀጥቀጠ ንሓው እና ነገረ ፖሊስ ንገዛ አኽቢቦሞም። ክልተ አሕዋት ከምልጡ ከምዘይክአል አረጋገጹ። ክቐትሎ ኢለ አይኮንኩን ቀቲለዮ አጋጣሚ እዩ ክመውት አይደልን እዩ እናበለ ንዓቢ ሓው ብዝገበሮ እናበኸየ ተዛሪብዎ። ከምዚ እናበሉ ፖሊስ ማዕጾ ይኸሕኹሉ ነሮም። እቲ ዓቢ ሓው ሓንቲ ሓሳብ መጺአቶ። ንሓው ኩሉ እቲ ደም ተጸይቕ ዝነበረ ክዳውንቱ ከውጽእ ነገሮ እሞ ናቱ ሂብዎ ንሱ ግን ናይ ሓው ክዳውንቲ ተኸዲኑ ንፖሊስ ማዕጾ ከፊትዎም። ፖሊስ ንወዮ ዓቢ ደም ተጸይቁ ምስረአዩ ቀታሊ ንሱ እዩ ኢሎም ሒዞም አብ ፍርዲ አቕሪቦም ንሞት አፍሪዶሞ ብማሕነቕቲ ተቐቲሉ። ንሱ ካብ ፍቕሪ ተላዒሉ ምእንቲ ንኡስ ሓዊ ኢሉ መይቱ። ምእንቲ ሓውካን ሓፍትኻን ኢልካ ሕይወትካ ምሕላፍ ካብ ኢየሱስ ኢና እንምሃሮ።

እወ ኢየሱስ ምእንቲ ሕይወት ነፍሲ ወከፍና መይቱ፤ ንሕና ክንድሕን ሕይወት ረኺብና ደቂ አምላክን ሕገሳትን ክንከውን ኢሉ። ንኹሉ በደላትና ባዕሉ ተቐቢልዎ። ምእንታና ኢሉ ተሳቕዩ አብ መስቀል ተንጠልጢሉ መይቱ። እዚ ኹሉ ዝገበረ ብዝልዐለ ስለ ዘፍቀረና እዩ። ካብዚ ንላዕሊ ኢየሱስ ከም ዘፍቕረና ካልእ መረጋገጺ አየድልየናን እዩ። ካብ ሕይወት ብምሕላፍ ንላዕሊ ምእንቲ ካልእ ኢልካ እትገብሮ ፍቕሪ የለን።

ሎሚ ዓርቢ ስቕለት እዩ። ፍሉይ ዕለት ኩልና ብሓደ ኮና ንሕማማትን ሞትን ክርስቶስ ኣብ መስቀል ንዝክር ኣሎና። ሎሚ ኣብ ስርዓትና ቅዳሴ ኣይቅደስን እዩ። ኣብ ክንድኡ ምሉእ መዓልቲ ናይ ሶምን ሕማማት ጸሎታትንን ንባባትን እንቢብና ኣብ መጨረሻታ ኸኣ መስቀል ተሳቢጦና ንዛዝሞ። ኣብ እግሪ መስቀል ኮና ምስጢርን ትርጉምን መስቀል ኣብ እምነትና ንሓሰብን ነስተንትንን። ነተን ናይ መጨረሻታ ሰዓታት ኣብ ሕይወት ኢየሱስ ተመሊስና እንተ ርኤና፤ ነቲ ኣብ ጎቦ ቀራንዮ ዝኾነ ኩሉ ብፍሉይ ነቲ ኣብ ማእከል ክልተ ዓመጽቲ ዝተሰቑለ ኢየሱስ ብጽሞና እናሓሰብና ነስተንትን።

ኣብዚ ሶምን ካብ ሆሣዕና ጀሚርና በብዕለቱ ፍሉይ ንባባት ካብ ኣራትን ሓዲስን ኪዳናት ኣንቢብና ሎሚ ካብ ንግሆ ጀሚርና ካብ ክልቲኡ ኪዳናት ንምስጢር ድሕነትና ዝገልጽ ኣንቢብና። ኩሉ ኣብ ወንጌል እንረኽቦ ብዛዕባ ሕማምን ስቕለትን ሞትን ኢየሱስ እንንብቦ ተመሳሳይ ይኹን እምበር ኣብ ነፍሲወከፍ ወንጌላዊ ፍሉይ ካብ ካልኣት ኣልኣም፤ ነፍስወከፍ ፍሉይ ብዛዕባ ግላዊ ርድኢቶምን ኣገላልጽኦምን ኣልኣም። ቅ. ዮሐንስ ካብ ካልኣት ዝፈልዮ ናቱ ኣቀራርባ ኣልኣ፤ ልዕሊ ኹሉ ንሱ ናይ ዓይኒ ምስክር እዩ።

ንቅዱስ ዮውሐንስ፡ ኢየሱስ መግለጺ ፍቕሪ ኣምላኽ ንዓለም እዩ። ቃል ሥጋ ኮነ፡ ኣብ መስቀል ሞቱ ምስጢር ፍቕሪ እዩ። እዚ እዩ ምስጢር ስጋዌን ምስጢር ድሕነትን። ብምልኡ ናይ ዮውሐንስ ትረኻ ሕማማት ኢየሱስ ዘተኹሮ በቲ ጨካን ሞት ነቲ ዝዓበየ ናይ ድሕነት ፍቕሪ ከም ዝተገልጸ ገሩ እዩ ዘቕርቦ። ኢየሱስ ብምሉእ ነጻነትን ድለትን ሕይወቱ ምእንቲ ኣዕርኽቱ ኣሕሊፉ ሂቡ። እዚ እቲ ዝዓበየ ናይ ሰብ ግብሪ እዩ። ኢየሱስ ነቲ ናይ ኣምላኽ ፍቕሪ ንዓለም ገሊጽዎ።

ቅዱስ ዮውሐንስ ዘተኹሮ ኣብቲ ኢየሱስ ዘርኣዮ ፍጹም ምልኪ ካብታ ዝተታሕዘላ ሰዓት ጀሚሩ ኣብ መጋብደኣ ክሳብ ኣብ መስቀል ዝመውት ባዕሉ ንኹሉ ዝመርሖን ዝቆጸርን ከምዝነበረ ገሩ እዩ ዘቕርቦ። ናይ እቲ ተዋስኦ ቀንዲ ተሞሳኣይን መራሕን ኢየሱስ ባዕሉ እዩ ነሩ። ዮውሐንስ ንኹሉ ሕማማቱን ኣብ ጌተሰማኒ ከምዝጸለየን ዝተሳቐየን ኣይጠቕሶን። ኢየሱስ ኣብ ዝለዓለ ምምራሕ እዩ ነሩ ማለት ካብታ ዝተታሕዘላ ሰዓት ጀሚሩ፤ ብሓደ ካብ ተመሃርኡ ኣሕሊፉ ክህቦ እንከሎ፤ ብለይቲ ኣብ ጸልማት ክሕዝዎ ክመጽኡ እንከለዉ ብወተሃደራት እናተጋፍዑ ክትሓዝ እንከሎ ኣብ ኩሉ ሓንቲ ካብቲ ዝወርዶ ዝነበረ ከላግስ ኣይርኣን፤ ተስፋ ቕርጻት ኣየርኣየን። ባዕሉ ነቶም ክሕዝዎን ክቐትልዎን ዝደልዩ ብፍቓዱ ሂቡ፤ ንጴጥሮስ ሰይፉ ኣብ ቦትኡ ክመልሶ ይነግሮ ነርድእቱ ኸኣ ክኸዱ ይሓድጎም። ኣብ ወንጌል ዮሐንስ እቲ ኣብ ካልእ ወንጌላት ንኢየሱስ ንቀራንዮ ክጉዓዝ እንከሎ ዝሓገዘ ስምዖን ብዓልቀረን ከምዝሓገዞ ኣይነግርን እዚ ኸኣ ኢየሱስ ባዕሉ ንኹሉ ብገዛእ ፍቓዱ ከምዝገበሮ ከምልክት ኢሉ እዩ። ካብ ዘኹልቅ እና ጠቐሰ ኢየሱስ ኣብ ጎልጎልታ ሓፍ ከም ዝበለ ኣብ መስቀል ሞቱ ትንሣኤ ከምዝኾነ ይገልጽ። ኣብ መስቀል ሞት ዓወት ሕይወት ትንሣኤ ከምዝኾነ ይገልጽ። ቅድሚ ነፍሱ ምውጽኡ “ተፈጸመ” ክብል እንከሎ ተልእኮኡ ከምዝረፈጸመ፤ ፍቕሪ ሰማያዊ ኣብኡ ከምዝገለጸ ይነግረና። ኣብዚ ኹሉ ዮውሐንስ ዝሕብረና ኢየሱስ ምስ ምሉእ ምቁጽጻር ሓይሉ ከምዝነበረ ንሱ ኣምላኽ ከምዝኾነ ይገልጸልና።

ዮሐንስ ክልተ ፍርዲ ከም ዝተፈጸመ እዩ ዝሕብር። እቲ ቀዳማይ ኣብ ቅድሚ ሃና ሊቀ ካህናት ናይ እቲ ዓመት ሊቀ ካህናት ዝነበረ፤ ኣብዚ ኣብ ቅድሚ ጲላጦስ ቅድሚ ምቕራቡ ዝገበርዎ እዩ ዝገልጽ። ኢየሱስ ንጉሥ ኣይሁድ እየ ስለ ዝበለ ናይ ንግሥነቱ ምልክት እሶኽ ተቲዖም ኣኸሊል ደፊኦምሉ። ጲላጦስ “ንስኻ ንጉሥ ኣይሁድ ዲኻ” እናበለ ሓቲትዎ። ኢየሱስ ክምልስ እንከሎ መንግስቱ ናይ እዚ ዓለም ከም ዘይኮነ እዩ ገሊጹ።

ናይ ኩሉ ሕማማት ዝልዓለ ጥርዙ ዝበጽሐ እቲ ኣብ ኅልጎልታ (ሓምሓም ርእሲ) ኣብ ዝበሃል ቦታ ኢየሱስ ምስተሰቕለ እዩ ተፈጺሙ። እታ ጊዜ ስቕለት ዓወት ዝተደፍኣል ፍልይቲ እዋን እያ። ኣብ ልዕሊ መስቀል ብዕብራይጢ ብላቲን ብግሪኽ ናይ ግዚኡ ዝለዓሉ ቋንቋታት “ኢየሱስ ናዝሬዊ ንጉሥ ኣይሁድ” ዝብል ተጻሒፍዎ ነሩ። ወላእኳ ሊቃነ ካህናት እንተ ተቋወሙ ጲላጦስ ግን ዝጸሓፍኩ ጽሑፊዮ ኢሉ ምቕያር ኣብዩ። እዚ እዩ ናይ እቲ ዝተሰቕለ ኢየሱስ መጻውዒ ዝኸውን ካብዛ ጊዜ እዚ እዩ።

ኣብ መጨረሻታ ሰውነት ኢየሱስ ክቐብርዎ ኢሎም ካብ መስቀል ኣውሪዶም ኣብ ሓዲስ መቓብር ቀቢሮም። ዮሴፍ ብዓል ኣሪማትያን ኒቆዲሞስ ክቐብሩ መጺኦም። ምስኦም ዝተፈላለዩን ብዙሕን ኣብ ቀብሪ ብስርዓት ኣይሁድ ዝገብርዎ ዕጣን ከርቦ ከምኡ ካልእ ዓይነት ቅመማቕመም ተማሊኦም እዚ ኣብ ሓደ ንጉሣዊ ቀብሪ ዝፍጸም ስርዓት እዩ። እዞም ክልተ ንኹል ፍርሒ ኣብ ግምት ከየእተዉ ንሬሳ ኢየሱስ ቀቢሮም። እቶም ኣብ ጸልማት ዝነበሩ ዝነበሩ ሕጂ ኣብ ብርሃን ይኣትዉ። ናይ ኣምላኽ ናይ ፍቕሪ ቃል ኣብ ልዕሊ ሞት ተግባቱ።

ቅ. ዮሐንስ ንኢየሱስ “በግዕ እግዚአብሔር” ምእንቲ ዓለም ዝተሓርደ እናበለ እዩ ዘቐርቦ። ከምዚ እናበለ ይገልጽ ጲላጦስ ንኢየሱስ ዝፈረደሉ እዋን ንኣይሁድ ኣሕሊፉ ዝሃበዎ ስዕት ክገልጽ እንክሎ “ንጋሆ ድማ ነበረ” ንድራር ፋሲካ ዝቀራረቡሉ እዋን እዩ ነሩ ኢሉ ይገልጽ። እዚ ዝኾኖ ምኽንያት ከኣ እቶም ካህናት ድሕሪ ፍርቂ መዓልቲ በጊዕ ፋሲካ ክሓርዱ ስለ ዝኾኑ እዩ። ንየሆሀ በግዕ ኣምላኽ ኣብ መስውዒ ክሓርድዎ ወሰድዎ ይብል።

ኢየሱስ ኣብ መስቀል ምስ ሞተ ካብ መስቀል ከውርድዎ እንክለዉ ትንቢት ቅዱስ መጽሓፍ ምእንቲ ክፍጸም ኣእጋሩ ኣይሰበርዎን እዚ ኸኣ ብመንጽር በግዕ ፋሲካ ክንርእዮ ንኸእል። ሓደ ካብቶም ወተሃደራት ኢየሱስ ከም ዝሞተ ከረጋግጽ ኢሉ ብኩናት ጎኑ ወጊእዎ ሽዑ ንሽዑ ማይን ደምን ወጸ። እዚ ኣብ ትንቢት ዘካርዖስ ዝተባህለ ክፍጸም ኮነ “ነቲ ዝወግእዎ ኣብኡ ክጥምቱ እዮም” ይብል። እቲ ካብ ጎኑ ዝወጸ ማይ ኣምሳል መንፈስ እዩ ንደቂ ሰብ ሕይወት ዝህብ መዋቲ ሕይወት ዘይኮነ ዘለዓለማዊ ሕይወት ዝህብ። እቲ ደም ንሰብኣዊ ባህርይ ኢየሱስ ምእንቲ ካሕሳ ኃጢአት ዓለም ዝተኸፍለ የምልክት። እዚ ኹሉ ዝተባህለ ዘመልክቶ ሓይሊ ሞት ኢየሱስ ዘምጽኦ ፍረ ይገልጽ።

ኣብ ትንቢት ኢሳያስ ኣብ ምዕ. 52-53 ዘሎ ብዛዕባ እቲ ዝሳቕ ኣገልጋሊ ኣምላኽ ይዛረብ። ንሱ ሕማቕ ረኺቡ ኣዋሪዶም፣ ውርደት ሕፍረት ከም ዝረክብ ገረሞ፣ ልዕሊ ክሕሰብ ዘይክኣል ኣብ ልዕሊኡ ዓመጽ ተፈጸሙ፣ ንሱ ንኹሉ ብትዕግስቲ ተቐቢልዎ። “መልክዕን ውቃብን ኣይነበሮን ምስ ረኣናዮ ዜብህግገና ትርኢት ኣይነበሮን፣ ንዑቕን ብሰብ ድርቡይን ነበረ፣ ብዓል ስቓይ ብሕማም ልዱይ ከምቲ ኣብ ቅድሚኡ ገጸም ዚጉልብቡሉ ሰብ ዝተዋረደ ነበረ ንሕናውን ገለ እኳ ኣይቆጸርናዮን. . . ግናኸ ርእሱ ኣዋሪዱ ብትሕትና ተቐበሎ፣ ኣፋውን ኣይከፈተን፣ ከምቲ ናብ ማሕረዲ ዝኸብከብ ገንሸል ከምታ ኣብ ቅድሚ መቀዝታ ስቕ እትብል በግዕ ኣፋ ኣይከፈተን. . . ሓዕት ኣብ ኣፋ ዘይተረኸበ ኸንሱስ ምስ ኃጥኣን ከም ዝመውት ገበሩ. . . ሞቱ ኅድገት ኃጢአት ዜምጽእ መስዋዕቲ ነበረ. . . ።ኢየሱስ ምእንታና ኢሉ መስቀል ምስ ጸረ ነዚ ትንቢት ኩሉ ፈጺምዎ እዩ።

ናይ ቅዱስ ዮሐንስ ትረኻ ሕማማት ኢየሱስ ክህነታዊ መልክእ ዝሓዘ እውን እዩ። እቲ ኢየሱስ ለቢስዎ ዝነበረ ቀሚኽ “ግና ካብ ላእሊ ካሰብ ታሕቲ ኩልንትናኡ እሉም ነበረ እምበር ስፋይ ኣይነበሮን”። ኣብ ቀዳማይ ክፍለ ዘመን ዝነበረ ባህሊ ኣይሁድ ንቀሚኽ ሊቀ ካህናት ዝርኢ ሓንቲ

ስፋይ ዘይርከቦ ከም ዝነበረ ኣብ ጽሑፋቶም ንረኽቦ። ኣብዚ ቅ. ዮሐንስ ዝዛረቦ ዘሎ ብደቂቕ ናይ ኢየሱስ ሕማማትን ክህነቱን እዩ።

ኣብ መልክእኽቲ ዕብራውያን ተመሳሳይ ሓሳባት ንረክብ። ኢየሱስ እቲ ፍጹም ሊቀ ካህናት እዩ ምኽንያቱ እቲ ንሱ ዘዕርጎ መስዋዕቲ ገዛእ ርእሱ ምእንቲ ሕድገት ኃጢአትና ዘቕረቦ ስለ ዝኾነ። ንሱ ፍሉይ ሊቀ ካህናት እዩ። ክህነቱ ብሰለስተ ነገራት ይልለ፡ ፍቕሪ ኢየሱስ ንደቂ ሰብ ኣብቲ ናይ ርእሱ ተመክሮ ኣብ ሰብአዊ ድኽመት ዝተመርኮስ፤ መልሲ እግዚአብሔር ንናይ ክርስቶስ ጸሎት ምእንቲ ነጻ ክንከውን፤ ካብ ኩሉ ጥቕሚ ዘልኦ ካብቲ ክርስቶስ ዘስተምሃሮ ትምህርቲ ተኣዘዞ “ወዲ ኣምላኽ እኳ እንተ ኾነ በቲ ዝተቐበሎ ስቓይ እዙዝ ምዃን ተማህረ፤ ዕዮኡ ምስ ፈጸመ ድማ ነቶም ዚእዘዘዎ ዘበሉ ኹላቶም ናይ ዘለዓለም ድኅነት ምኽንያት ኮኖም (ዕብ 5፡ 8-9)።

ኣብ መስቀል ክንጥምት ከሎና ንኽልተ መገዲ ክንጥምት ኣሎን ሓደ ንሓደ ምልኣት ዝህብ መገዲ። መጀመርያ ካብ ኣምላኽ ናብ ሰብ ዝወስድ፤ ኣብዚ መስቀል ከም ናይ ኣምላኽ ናይ ድሕነት ተግባር ይርከብ። ካብ ፍቕሪ ተላዒሉ እግዚአብሔር ንኃጥእ ሰብ ድሕነት ክገብረሉ እንከሎ። እቲ ካልኣይ መገዲ ኸኣ ካብ ሰብ ናብ ኣምላኽ ዝወስድ መገዲ። እዚ ማለት ከኣ ኣብ ርእሲ እቲ መስቀል ናይ ኣምላኽ ናይ ድሕነት መገዲ ዝገልጽ ምዃኑ ሰብ ከኣ ፍጹም ናይ ተኣዘዞ መንፈስ ከርኢ እንከሎ ንድለት ኣምላኽ ክእዘዝ እንከሎ። ብኻልእ ኣዘራርባ ሓቀኛ መስዋዕቲ እቲ ኣምላኽ ካብ ሰብ ኣብ ሓቀኛ ውፊያ ገዛእ ርእሱ ኣብ ተኣዘዞ ዘርእዮ ማለት እዩ።

ኣብ መወዳእታ ክልተ ናይ መጨረሻታ ፍጻሜታት ኢየሱስ ቅድሚ ምግቱ ኣብ መስቀል እንከሎ ዝተፈጸማ ንርኢ።

- **ንማርያምን ነቲ ዘፍቅሮ ረድኡ ዝበሎ።** ክልቲኦም ኣብ እግሪ መስቀል ደው ኢሎም እንከለዉ ዝበሎ እዩ። ኣብ ኣዲኡ ጥምት ኣቢሉ ኣቲ ሰበይቲ እንሆ ወድኺ በላ። ነቲ ወዲ መዝሙሩ ኸኣ እንሃ ኣደኻ በሎ እቲ ወዲ መዝሙሩ ኸኣ ካብ ሽዑ ጀሚሩ ናብ ቤቱ ወሰዳ (ዮሐ 19፡25-27)። በዚ መገዲ ኢየሱስ ነዲኡ ኣደ ቤተ ክርስቲያንን ኣደናን ክትከውን ይህበና ዮሐንስ ከኣ ንኣናንን ንቤተ ክርስቲያንን ወኪሉ ይቕበላ።
- **ኢየሱስ ኩሉ ኹም ዝተፈጸመ ርእዩ ጸማእኩ በለ።** ነቲ ኩሉ ዝገጠሞ ርኢና ብርግጽ ዝስተ ግዙፍ ማይ እዩ ዘስምዕ ዝመስል እንተ ኾነ ይብለና ዮውሓንስ እቲ ጽሑፍ መታን ክፍጸም ከምዝበሎ እዩ ዝነግረና። ብኻልእ ኣዘራርባ ኢየሱስ ኩሉ ጊዜ ኩነታትና ብዘየገድስ ናታትና ጽምኢ ኣለዎ። ጽምኢ ፍቕርና ኣለዎ ብኣና ክፍቀር ከኣ ጽምኢ ኣለዎ።

ሎሚ ኣብ መዓልቲ ዓርቢ ስቕለት ናይ መድኃኒና ሕማማትን ሞት ኣብ መስቀል ክንዝክር እንከሎና ንመስቀል ክንስከሞ ዘይኮነ ምስ መስቀል ክንልዓል ዘይኮነ ንመስቀል ክንሓቕፎ እዩ ዝድለ ዘሎ። ናይ ኢየሱስ ስቓይት ንስቓይትና ትርጉም ይህቦ። ንስቓይትን ሞትን ምስ ተቐበል እዩ ንኣና ሕይወትን ነጻነትን ኣውራጃና። ንእግዚአብሔር ሕይወት ብዘይ ቃንዛ ክህበና ክንሓቶ ኣይክኣልን እዩ። ብኣንጻሩ ከኣ ስቓይ ስለ ዝበዝሓና ብኣና ከምዘይግደስ ክንሓስብ የብልናን። ንኣና ንተኸተልቱ ካብዚ ዝተባህለ ንሓደ ነገር እኳ ኣየተስፈወናን። “ዝኾነ ክኸተለኒ ዝደሊ ዕለት ዕልተ መስቀሉ ጸሩ ይስዓበኒ” ይብለና።

መወዳእታ፡- ስቃይን ሞትን መቅደድታትን ኃጢአትን ክፉእ ግብርን ክኾኑ ይክአል እዩ እዚ ሓቂ እዩ። እንተ ኾነ ልዕሊ እዚ ናይ ኩልና ድሕነት ክፍሊ መደብ አምላኽ እዩ። ዓርቢ ስቅለት ስቃይ ሕማም፣ መቅደድታት ወይ መርገም፣ ግብረ መልሲ ግብርና፣ ትርጉም ዘይብሉ ከም ዘይኮነ የረድአና። አብ ኢየሱስን ቅዱሳኑን እዚ ጸዋዕታን ተልእኮን ንሰባት ምድሓን ንደቂ ሰብ ብሓበራ ምድሓን እዩ። እዚ ካብ ልብና ከየውጸእና ዕለት ዕልተ ክንህዞ ይግብአና። ኩሉ ጊዜ አብ መስቀል ክንጥምት ከሎና አብ ገጽ ኢየሱስ ምልክት ስቃይን ቃንዛን አይንርእን ኢና። አብ ገጹ እንርእዮ ናይ ፍቕሪ ምጥማት አብ ልዕሊ ነፍሲ ወከፍና እዩ። ከምቲ መስዋዕቱ ብፍቕሪ ጥራሕ ዝግለጽ ናይ ነፍሲ ወከፍና ህላዌ ካልእ መሰረት ክህልዎ አይግባእን። ክርስትያን ምዃን ማለት ምእንትኡን ምእንቲ ካልኣትን ምንባር ማለት እምበር ምእንቲ ርእሰና አይኮናን እንነብር። “ምእንቲ አዕሩኽትኻ ኢልካ ካብ ሕይወትካ ምእንቲ ካልእ ኢላካ ምሕላፍ ኢሉ ዝዓቢ ፍቕሪ የለን” እዚ እዩ እቲ ሰናይ ዜና ናይ ሎሚ።

ሕማምን ሞትን ክርስቶስ ኃጢአትና ደምሲሱ ንብርሃን ትንሣኤ ብቐዳት ይግበረና።

አባ ንጉሠ ፍሥሓ